



گورنر KATHY HOCHUL

فوری ریلیز کے لیے: 2025/14/1

گورنر HOCHUL (بوکل) نے نیو یارک کی زرعی صنعت کی تقویت اور فروغ کے لیے اقدامات کا اعلان کیا ہے

گزشتہ سال کی ریکارڈ سرمایہ کاری کی بنیاد پر، یہ تجاویز نیو یارک کی ڈیری صنعت کو تقویت دیں گی

مقامی فوڈ سپلائی چینز کو محفوظ بنایا جائے اور نیو یارک کے مقامی خوراک کے نظام کو مضبوط تر بنایا جائے

کھیتوں کے کارکنان کے لیے سستی رہائش کو وسعت دی جائے تاکہ کھیتوں کی جانب سے اپنے کارکنوں کے لیے محفوظ تر اور صحتمند تر رہائش فراہم کرنے میں مدد کی جا سکے

نیو یارک کو فائبر اور میپل کی پیداوار میں ایک علاقائی رہنما کا مقام دیا جائے

زرعی زمینوں کے تحفظ اور نیو یارک کے اسکولوں میں زرعی تعلیم کو فروغ دے کر آئندہ نسلوں کے لیے نیو یارک کی زراعت میں معاونت فراہم کی جائے

گورنر Kathy Hochul (کیتھی ہوکل) نے آج 2025 کے اسٹیٹ آف دی اسٹیٹ کے حصے کے طور پر نیو یارک کی زرعی صنعت کو فروغ دینے کے لیے کئی اہم تجاویز کا اعلان کیا ہے۔ گورنر نے ایسے منصوبے پیش کیے ہیں جو کسانوں کی معاونت کریں گے، صنعت کو مضبوط بنائیں گے، اور نیو یارک کے شہریوں کے لیے زیادہ لچکدار مستقبل کو فروغ دیں گے۔

"نیو یارک کی زرعی صنعت ہماری معیشت کی ریڑھ کی ہڈی ہے، اور ہم اپنے کسانوں، نوجوانوں، اور مستقبل میں سرمایہ کاری جاری رکھیں گے تاکہ اس بات کو یقینی بنایا جا سکے کہ نیو یارک، آئندہ نسلوں کے لیے زراعت میں ایک متحرک اور مسابقتی قوت کے طور پر اپنے مقام پر برقرار رہے،" گورنر Hochul (بوکل) نے کہا۔ "ہمارے ڈیری اور میپل کے پیش کاروں کی حمایت سے لے کر مقامی خوراک کے نظام کو مضبوط بنانے اور اسکولوں میں زرعی تعلیم کو فروغ دینے تک کے یہ اقدامات نیو یارک کو جدت آمیزی، استحکام اور مواقع کے حوالے سے ایک رہنما کے مقام پر فائز کریں گے۔"

زراعت کو نیو یارک کی معیشت کی اہم بنیاد کے طور پر تسلیم کرتے ہوئے، گورنر Hochul (بوکل) نے ریاست کی زرعی کمیونٹی کی معاونت کے لیے ریکارڈ سرمایہ کاری کی ہے۔ گورنر Hochul (بوکل) جدید حلوں اور ہدف شدہ سرمایہ کاری کے ذریعے سے اس پیش رفت کو مزید آگے بڑھائیں گی تاکہ اہم صنعتوں کو مضبوط بنایا جائے، چھوٹے کاروباری اداروں کو معاونت فراہم کی جائے، پائیداری کو فروغ دیا جائے، اور ریاست بھر میں اقتصادی مواقع پیدا کیے جائیں۔

زراعت کے ریاستی کمشنر Richard A. Ball (رچرڈ اے بال) نے کہا، "نیو یارک کے کسان ہمارے خاندانوں کو خوراک فراہم کرتے ہیں، ہماری معیشتوں کو متحرک رکھتے ہیں، اور ہمارے قدرتی مناظر کی حفاظت کرتے ہیں۔ سادہ الفاظ میں، زراعت میں سرمایہ کاری درحقیقت ہمارے طرز زندگی میں سرمایہ کاری ہے۔ میں گورنر Hochul (بوکل) کا شکریہ ادا کرتا ہوں کہ انہوں نے نیو یارک کی زراعت کو فروغ دینے کے لیے جرات مندانہ منصوبہ پیش

کیا ہے جس کے تحت کلیدی شعبوں میں جدید حکمت عملیوں کے ذریعے ہماری افرادی قوت کی ترقی اور زرعی تعلیم کے اہداف میں پیش رفت ہو گی، ہمارے خوراک کے نظام اور پائیداری کی کوششوں میں استحکام آنے گا، اور صنعت کو ترقی دینے کے لیے اہم بنیادی ڈھانچوں، مارکیٹنگ اور تحقیق میں سرمایہ کاری کی جا سکے گی۔ ہماری زرعی کمیونٹی نے کئی سالوں کی سخت محنت کے بعد بہت ترقی کی ہے، اور میں آنے والے سال میں گورنر کے منصوبوں پر عمل درآمد کے ساتھ اس ترقی میں مزید تیزی اور انقلابی تبدیلی کو جاری دیکھنے کا منتظر ہوں۔"

### نیو یارک کی ڈیری کی صنعت کے استحکام کو فروغ دیا جائے

نیو یارک دودھ کی پیداوار کے لحاظ سے ملک کی پانچویں سب سے بڑی ریاست ہے، اور نیو یارک کی زرعی معیشت کا نصف اس کی ڈیری فارمنگ کے مرہون منت ہے۔ گزشتہ سال زرعی انتظام کے پروگرامز میں \$82 ملین کی سرمایہ کاری کی بنیاد پر، گورنر Hochul (ہوکل) کی جانب سے ڈیری فارمز کے لیے موسمیاتی اعتبار سے پائیدار طریقوں پر تحقیق اور ان کے نفاذ کے لیے اضافی فنڈنگ کی تجویز پیش کی جا رہی ہے۔

### مقامی خوراک کی سپلائی چینز کو بہتر بنانا

COVID-19 کی عالمی وبا نے سپلائی چینز کی کمزوریاں بے نقاب کیں، خوراک تک رسائی خلل کا شکار ہوئی، اور نیو یارک کے مقامی خوراک کے نظام کو مضبوط بنانے کی ضرورت اجاگر ہوئی۔ نیو یارک کی حالیہ برسوں میں سپلائی چین اور خوراک کی پروسیسنگ کی صلاحیت کو بڑھانے کی کوششوں کی بنیاد پر، گورنر Hochul (ہوکل) فوڈ اینڈ فائبر اسمال-اسکیل پروسیسنگ گرانٹ پروگرام ( Food and Fiber Small-Scale Processing Grant ) کا قیام عمل میں لائیں گی تاکہ نیو یارک کے متعدد مقامی خریداری پروگرامز کے لیے مختلف مصنوعات کی سپلائی کو مزید فروغ دیا جا سکے۔ اس کے علاوہ، سینینئر فارمرز مارکیٹ نیوٹریشن پروگرام ( Senior Farmers' Market Nutrition Program ) کی مراعات کو برقرار رکھا جائے گا، اور گورنر Hochul (ہوکل) نیو یارک کی غذائیت سے بھرپور، مقامی طور پر پیدا ہونے والی سمندری خوراک کی رسد کو بڑھانے کے لیے اقدامات کریں گی۔

### کھیتوں کے کارکنوں کی ارزاں رہائش گاہوں میں توسیع

ایک مضبوط اور پائیدار زرعی صنعت کو برقرار رکھنے کے لیے کھیتوں کے کارکنوں کے لیے محفوظ اور ارزاں رہائش گاہ ضروری ہے۔ پرانے بنیادی ڈھانچے کی دیکھ بھال اور اپ ڈیٹ شدہ رہائشی معیارات کے ضمن میں کسانوں کی مدد کرنے کے لیے، گورنر کی جانب سے فارم ورکر ہاؤسنگ پروگرام (Farmworker Housing Program) کی فنڈنگ میں اضافہ کیا جائے گا تاکہ فارمز کی مدد کی جائے کہ وہ اپنے کارکنوں کے لیے زیادہ محفوظ اور صحت مند رہائش فراہم کر سکیں جبکہ اپنے پیداواری اہداف بھی مسلسل پورے کرتے رہیں۔

### فائبر کی پیداوار میں نیو یارک کو علاقائی رہنما کے مقام پر فائز کرنا

چونکہ فائبر کی قومی سپلائی چین امریکہ کے دیگر حصوں میں اکٹھی ہو چکی ہے، شمال مشرقی کسانوں کو اپنی اون اور دیگر قدرتی فائبرز کو ارزاں داموں پر پراسیس کرنے اور ان کی مارکیٹنگ میں رکاوٹوں کا سامنا ہے۔ نیو یارک میں ان چیلنجز کو کم کرنے اور ریاست کے پروڈیوسرز کو نیو یارک کی فیشن انڈسٹری سمیت نئے خریداروں سے مربوط کرنے کے لیے، گورنر Hochul (ہوکل) اہم سرمایہ کاریاں کریں گی جس کے نتیجے میں نیو یارک کو فائبر کی پیداوار میں رہنما کا مقام حاصل ہو جائے گا۔ اس میں نیو یارک کے فائبر کی درجہ بندی کرنے اور جمع کرنے والے مرکز کے لیے بہترین مقام اور سب سے زیادہ پائیدار آپریٹنگ ماڈل کا تعین کرنا شامل ہے۔

### میپل کی صنعت کی ترقی کے لیے حکمت عملی کا اجراء

ملک میں قابل استعمال میپل کے درختوں کے سب سے بڑے ذخیرے کا حامل نیو یارک، قومی سطح پر سیرپ کی پیداوار میں دوسرے نمبر پر ہے اور یہاں چینی کے 2,000 سے زائد صنعتکار موجود ہیں۔ گزشتہ سال، گورنر Hochul (ہوکل) نے گریٹ نیو یارک اسٹیٹ فیئر (Great New York State Fair) کے موقع پر نیو یارک کی زرعی صنعت کو مضبوط کرنے کے لیے تین بلوں پر دستخط کیے تھے، جن میں ایک نیا قانون بھی شامل تھا جس کے تحت رس نکالنے کے لیے ریاستی زمین کو لیز پر دینے کی اجازت دی جاتی ہے۔ گورنر نیو یارک کی میپل کی صنعت کی معاونت میں مزید اضافہ کریں گی، جس کے لیے مارکیٹنگ اور تحقیق میں سرمایہ کاری کی جائے گی، تاکہ نیو یارک کو میپل کی اختراع کاری میں ایک رہنما کا مقام دینے میں مدد کی جائے۔

## نیو یارک کی زرعی زمین کا تحفظ کیا جائے

2022 کی زراعت کی مردم شماری (Census of Agriculture 2022) میں امریکی زراعت میں ایک تشویشناک رجحان کی نشاندہی ہوئی تھی: یعنی فارمز کی تعداد میں پہلے سے کمی، زرعی زمین میں کمی، اور فارمز کے اوسط سائز میں مزید اضافہ۔ نیو یارک کو بھی ان چیلنجز کا سامنا ہے۔ اگرچہ ریاست نے 2023 میں 100,000 ایکڑ سے زائد زرعی زمین کے تحفظ کا شاندار سنگ میل حاصل کیا تھا، پھر بھی نیو یارک کی زرعی زمین کا ایک بڑا حصہ ابھی تک غیر محفوظ حالت میں ہے۔

آئندہ نسلوں کے لیے نیو یارک کے زرعی شعبے کو معاونت فراہم کرنے کے لیے، گورنر Hochul (ہوکل) ایسی سرمایہ کاریاں کریں گی جن کے تحت کھوئی ہوئی زرعی زمین کی بہتر نگرانی یقینی بنائی جائے گی اور کمیونٹی کے زیر قیادت لینڈ ٹرسٹس پر مبنی نیو یارک کے نیٹ ورک کی صلاحیت میں اضافہ ہو گا۔

## نیو یارک کے اسکولوں میں زرعی تعلیم میں توسیع

مستقبل کے زرعی رہنماؤں کی تیاری کے لیے نوجوانوں کو ابتدائی عمر میں ہی مقامی زراعت اور خوراک کے نظام کی اہمیت سے متعارف کروانا بہت ضروری ہے۔ ریاست نیو یارک میں 400 سے زائد زرعی اساتذہ ہیں جو نیو یارک بھر میں موجود ہیں۔ ریاست کی جانب سے MANRRS کے نئے چیپٹرز قائم کیے جا رہے ہیں، جن میں کوینز کے جان باؤن ہائی اسکول (John Bowne High School) میں پہلا جونیئر چیپٹر بھی شامل ہے، اور ریاست کے ہر کونے میں اس کے تقریباً H-4 200,000 طلباء موجود ہیں۔ نیو یارک FFA دیگر تمام ریاستوں کے مقابلے میں تیزی سے ترقی کر رہا ہے اور ان دنوں اپنی 100 ویں سالگرہ منا رہا ہے۔

ان کامیابیوں کو آگے بڑھانے اور زرعی تعلیم تک مزید رسائی کے لیے، گورنر Hochul (ہوکل) عوامی اسکول کے نصاب میں زرعی تعلیم کو شامل کرنے کی حمایت کریں گی، جس سے یقینی بنایا جاسکے گا کہ طلباء یہ قیمتی علم اور عملی تجربہ حاصل کر سکیں۔ نیو یارک ایگریکلچر ان دی کلاس روم (New York Agriculture in the Classroom) نامی کامیاب پروگرام کے لیے نئی فنڈنگ اس بات کو یقینی بنائے گی کہ اساتذہ کے پاس کامیاب طریقے سے عملدرآمد کے لیے ضروری وسائل اور معاونت موجود ہے۔

## تھورو بریڈ ریسنگ کے لیے چوٹ کی جدید تشخیص میں سہولت کاری

نیو یارک کی گھڑ سواری کی صنعت کی جانب سے نیو یارک کی معیشت میں تقریباً \$7 بلین کا حصہ شامل ہوتا ہے اور یہ گُل 52,300 ملازمتوں میں معاونت کرتی ہے۔ تھورو بریڈ اور اسٹینڈرڈ بریڈ ریسنگ کی صنعتیں اس شعبے کا ایک اہم حصہ ہیں۔

تھورو بریڈ ریسنگ میں ریاست کے گھوڑوں کی صحت اور حفاظت کو یقینی بنانے کے لیے، ریاست نیو یارک کی جانب سے جدید طبی امیجنگ اور اسکریننگ پروٹوکولز میں سرمایہ کاری کی جائے گی، جس کے نتیجے میں تھورو بریڈ ریسنگ کے لیے چوٹ کی جدید تشخیص آسان تر ہو جائے گی۔

###

مزید خبریں [www.governor.ny.gov](http://www.governor.ny.gov) پر دستیاب ہیں

ریاست نیو یارک | ایگزیکٹو چیمبر | [press.office@exec.ny.gov](mailto:press.office@exec.ny.gov) | 518.474.8418  
گورنر آفس سے اپ ڈیٹس کے لیے سائن اپ کریں: [ny.gov/signup](http://ny.gov/signup) | 81336 پر NEW YORK ٹیکسٹ کریں

[ان سبسکرائب کریں](#)